

جمہوریہ کوریا کے صدر عزت مآب لی جے میونگ کا بھارت کا سرکاری دورہ (اپریل 19-21، 2026)

اپریل 16، 2026

وزیر اعظم جناب نریندر مودی کی دعوت پر جمہوریہ کوریا (آر او کے) کے صدر عزت مآب لی جے میونگ 19-21 اپریل 2026 سے بھارت کا سرکاری دورہ کریں گے۔ ان کے ہمراہ خاتون اول کم ہی کیونگ اور ایک اعلیٰ سطحی وفد ہوگا جس میں وزراء، سینئر حکام اور کاروباری رہنما شامل ہوں گے۔ یہ صدر لی کا بھارت کا پہلا دورہ ہوگا۔

2. اس دورے کے دوران صدر لی جے میونگ وزیر اعظم جناب نریندر مودی کے ساتھ جہاز سازی، تجارت، سرمایہ کاری، مصنوعی ذہانت، سیمی کنڈکٹرز، اہم اور ابھرتی ہوئی ٹیکنالوجیز، عوام سے عوام کے روابط اور ثقافتی تبادلے سمیت مختلف شعبوں میں باہمی تعاون کو مضبوط بنانے کے تعلق سے مذاکرات کریں گے۔ وہ باہمی دلچسپی والے علاقائی اور عالمی امور پر بھی خیالات کا تبادلہ کریں گے۔ وزیر اعظم مہمان خصوصی کے اعزاز میں ظہرانہ بھی دیں گے۔

3. صدر لی جے میونگ عزت مآب صدر جمہوریہ ہند محترمہ دروپدی مرمو کے ساتھ مذاکرات میں بھی حصہ لیں گی۔ عزت مآب صدر جمہوریہ ہند صدر لی جے میونگ کے اعزاز میں ضیافت کا بھی اہتمام کریں گی۔ خارجہ امور کے وزیر ڈاکٹر ایس جے شنکر صدر لی جے میونگ سے ملاقات کریں گے۔

4. بھارت اور جمہوریہ کوریا کے درمیان قدیم تہذیبی روابط اور جمہوریت و قانون کی حکمرانی کی مشترکہ اقدار پر مبنی ایک کثیر الجہتی شراکت داری قائم ہے۔ صدر لی کا یہ دورہ اس بات کو اجاگر کرتا ہے کہ دونوں ممالک باہمی تعاون کے موجودہ شعبوں کو مزید مضبوط بنانے اور مشترکہ دلچسپی کے نئے اور ابھرتے ہوئے شعبوں میں تعاون کو وسعت دینے کی مشترکہ خواہش رکھتے ہیں۔

نئی دہلی

اپریل 16، 2026